
mahAdevastutiH

—
महादेवस्तुतिः
—

Document Information



Text title : mahAdevastutiH 1

File name : mahAdevastutiH.itx

Category : shiva, stuti, stotra

Location : doc_shiva

Author : Brihaspati

Proofread by : Jonathan Wiener wiener78 at sbcglobal.net, NA

Source : Kashikhanda Skandapurana

Latest update : August 2, 2017

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

December 18, 2023

sanskritdocuments.org



महादेवस्तुतिः



जय शङ्कर शान्त शशाङ्करुचे
रुचिरार्थद सर्वद सर्वशुचे ।
शुचिदत्तगृहीतमहोपहृते
हतभक्तजनोद्धततापते ॥ १ ॥

ततसर्वहृदम्बर वरद नते
नतवृजिनमहावनदाहकृते ।
कृतविविधचरित्रतनो सुतनो
तनुविशिखविशोषणधैर्यनिधे ॥ २ ॥

निधनादिविवर्जित कृतनतिकृत्
कृतिविहितमनोरथपन्नगभृत् ।
नगभर्तृसुतार्पितवामवपुः
स्ववपुः परिपूरितसर्वजगत् ॥ ३ ॥

त्रिजगन्मयरूप विरूप सुदृग्
दृगुदञ्चनकुञ्चनकृतहुतभुक् ।
भव भूतपते प्रमथैकपते
पतितेष्वपि दत्तकरप्रसृते ॥ ४ ॥

प्रसृताखिलभूतलसंवरण
प्रणवध्वनिसौधसुधांशुधर ।
धरराजकुमारिकया परया
परितः परितुष्ट नतोऽस्मि शिव ॥ ५ ॥

शिव देव गिरीश महेश विभो
विभवप्रद गिरिश शिवेश मृड ।
मृडयोडुपतिध्र जगत्त्रितयं
कृतयन्त्रणभक्तिविघातकृताम् ॥ ६ ॥

न कृतान्तत एष विभेमि हर
प्रहराशु महाघममोघमते ।

न मतान्तरमन्यदवैमि शिवं
शिवपादनतेः प्रणतोऽस्मि ततः ॥ ७ ॥

विततेऽत्र जगत्यखिलेऽघहरं
हरतोषणमेव परं गुणवत् ।

गुणहीनमहीनमहावलयं
प्रलयान्तकमीश नतोऽस्मि ततः ॥ ८ ॥

इति स्तुत्वा महादेवं विररामाङ्गिरः सुतः ।
व्यतरच्च महेशानः स्तुत्या तुष्टो वरान्बहून् ॥ ९ ॥

बृहता तपसानेन बृहतां पतिरेध्यहो ।
नाम्ना बृहस्पतिरिति ग्रहेष्वर्च्यो भव द्विज ॥ १० ॥

अस्य स्तोत्रस्य पठनादपि वाग्दियाच्च यम् ।
तस्य स्यात्संस्कृता वाणी त्रिभिर्वर्षैस्त्रिकालतः ॥ ११ ॥

अस्य स्तोत्रस्य पठनान्नियतं मम सन्निधौ ।
न दुर्वृत्तौ प्रवृत्तिः स्यादविवेकवतां नृणाम् ॥ १२ ॥

अदः स्तोत्रं पठञ्जन्तुर्जातु पीडां ग्रहोद्भवाम् ।
न प्राप्स्यति ततो जप्यमिदं स्तोत्रं ममाग्रतः ॥ १३ ॥

नित्यं प्रातः समुत्थाय यः पठिष्यति मानवः ।
इमां स्तुतिं हरिष्येऽहं तस्य बाधाः सुदारुणाः ॥ १४ ॥

त्वत्प्रतिष्ठितलिङ्गस्य पूजां कृत्वा प्रयत्नतः ।
इमां स्तुतिमधीयानो मनोवाञ्छामवाप्स्यति ॥ १५ ॥

इति श्रीमहादेवस्तुतिः समाप्ता ।

Proofread by Jonathan Wiener wiener78 at sbcglobal.net, NA



mahAdevastutiH

pdf was typeset on December 18, 2023



Please send corrections to sanskrit@cheerful.com

